
कावळ्याचे स्राद्ध 


काद ळिणीन पुताक विचारलें, 
आरे, 

बापायचें स्राद्ध करिना? 
कावळ्याच्या पुतान FES, 
बापायन म्हजे खातीर कितें केला? 
कावळिणीन म्हळें 

बापायन तुजे खातीर 

कायच करूक ना आसत 

पूण तुका जल्म तरी दिला मरे? 


कावळ्याच्या पुतान रागान 
दोन-तीनदां तकली आपटिली 
आनी कावळेभटागेर गेलो 
कावळेभटान तीथ काडून दिली 


1 / कावळ्याचे we 


कावळ्याच्या पुतान स्राद्धाची 

सगळी तयारी केली 

स्राद्धा दिसा दोन-चार सोयरेय आयले 
कावळेभटान धर्माप्रमाण 

सगळे यथासांग केलें 

कावळ्याच्या पुतान पिंड व्हरून 

देवळा लागसारच्या झाडामुळांत दवरलो 


देवळाच्या पारार बशिल्लो 
अर्द पिसो भिकारी 
धावत येवन पिंड खावपाक लागलो 


मनीस आफुडलो, मनीस आफुडलो 
कावळ्याचो एक सोयरो आङ्डलो 


कावळिणीचे दोळे ओले जाले 

दुकां आयली 

तातूंतलीं दोन दुकां झाडा मुळांत पडलीं 
आनी सुके मातयेंत जिरून गेलीं 


25:.9:.1997 

कागदाची व्हडीं 


भाव गेले भयणी गेल्यो 
यादींच्यो रोयणी गेल्यो 
सोबीत सपनां राती गेल्यो 
देवा फुडल्यो वाती गेल्यो 


धोपर फुटत खेळप गेलें 
एकामेकां फाटल्यान धांवप गेलें 
रडटां रडटां हांसप गेलें 

हासता हांसतां रडप गेलें 

खंय गेलीं कागदाचीं 
उदकांतलीं व्हडीं ? 

- आमी आतां उस्तितात 
एकामेकांचीं मडीं 


दारां आनी जनेलांच्यो 
जाल्यो आतां वणटी 
गर्भकुडींत पालवली 
एकूच एक पणटी 


एकाची शाणेपणां 
दुसऱ्याची पिशेपणां 
कोणें तरी घराचीं 
खणली रे सोपणां 


घरा फुडलो हुमटलो 
पार्दिकाचो रूख 

दाव्या दोळ्यान पळोवं नजो 
उजव्या दोळ्यांतले सूख 


आतां एकामेकाचो 
कोणाक ना हुसको 
FEST घराक आतां 
हाव जालां परको 


Sl, 10,1997 

काळजा कुडींत 


काळजा Held 
सपनां राशी 
वेंचींत बसल्यांत 
मनशा पिशीं 


एक सपन आवयचें 
एक सपन बापायचें 
एक सपन बायलेचें 
एक सपन भुरग्याचे 


सपना भोंवतर्णी 
लायले दिवे 
तातूंत तेल 

रगत जिवें 


सपन दिव्यांच्यो 
पेट्टात वाती 
पावला पावलार 
शेणटात नातीं 


तरीय सपनां 
वेचून सोंपनात 
जल्मगाठी 
सुटून सुटनात 
24/3/1998 

देव 


रस्त्यार खूब मनीस जमिल्ले 
तांचे मदीं 

तीन मनीस आसले 

एक देव आसलेलो मनीस 

एक देव नासलेलो मनीस 

आनी तिसरो देव शेणलेलो मनीस 

देव आसलेल्या मनशान म्हळें 
‘eq खंय आसा तें हांव जाणां 
देव नासलेल्या मनशान म्हळें 
‘eq खंय ना तें हांव जाणां 
देव शेणलेल्या मनशान म्हळें 
“म्हाका भूक लागल्या' 


कोणें तरी ताका बटाटवडो दिलो 

देव शेणलेल्या मनशान तो बटाटवडो खालो 
बटाटबड़ो खातकूच ताणें म्हळें 

'बटाटवडो खंय आसा?” 

कोणें तरी ted, तुज्या पोटांत 

मागीर देव शेणलेल्या मनशान प्हळें 

“तो बटाटवडो परतो मेळटलो?' 

कोणें तरी म्हळे, AT 

मागीर देव शेणलेल्या मनशान म्हळें 
'बटाटवडो शेणलो' 


मागीर देव शेणलेल्या मनशान म्हळें 

“म्हाका आनीक भूक लागल्या' 

कोण तरी सामोसो हाडूक गेलो 

तितल्यान मॅण्टल हॉस्पिटलाची गाडी आयली 
आनी 

त्या तीन पिशा मनशाक घेवन गेली 


2/1/2000 

माकडाचे दांत 


खूब गर्दी जमिल्ली 

स्टेजीर चडून एक वाक्‍य उलोवपाची सर्त आसली 
हांव स्टेजीर चडलो 

हावें म्हळे, हांव सकाळीं तोंड धुयतां 

दुसरो स्टेजीर चडलो 

ताणें म्हळे, हांव रातचो तोंड धुयतां 

तिसऱ्यान म्हळें, हांव दनपारचो तोंड धुयतां 
चवथ्यान म्हळें, हांव सांजेचो तोंड धुयतां 
सव्यान म्हळें, हांव तोंड धुवपाक सकाळचो बार्रात वतां | 
सातव्यान FES, हांव बारा तारखेक तोंड धुयतलो 
आठव्यान म्हळे, तोंड केन्ना धुवपाचें तें 

अजून हांवें थारावंक ना 

आनी एकलो स्टेजीर चडलो 

ताणे म्हळे, हांव केन्नाच तोड धुयना 


|| 
q 


हावे ताचें dis उगडले आनी दांत पळयले 
सामकेच धवेफुल्ल 


Bld ताका कुशीक वळलो आनी विचारलें 
तूं तोड केन्नाच धुयना आनी 

दांत कशे धवेफुल्ल? 

ताणे विचारलें, माकड केन्ना तोंड धुयता? 
हावें म्हळे, ना 

ताणे म्हणले, माकडाचे दांत कशे धवेफुल्ल? 
Bld म्हळे, बरोच हुशार दिसता मरे 

किते करता? 

तो हांसलो आनी ताणें म्हळे, पीएचडी करतां 
हांवे म्हळे, विशय fend? 

ताणे म्हळे, माकडाचे दांत 


6.1.2000 

कोण गेलो पयस 


कोण गेलो पयस 
काव्ठीज उमास 
मना ओलो सूर 
भेटून भेटना 


उसळटात CERI 
चुकलेलीं तारवां 
दर्या प्राण देग 
दिसून दिसना 


दिवो जळटा गत 
चिंब भिजली रात 
फांतोडे सुलूस 
लागून लागना 


एकटोच वाटसरू 
चलता दिगंतरू 
पांयां पोंदची वाट 
सोपून सोपना 


खोल सपनतळें 

ताका काळीज भळभळे 
उदका खोल थाव 
मेळून मेळना 


25.2.2000 

Gard जळप देखिलें 


सुर्याचे जळप देखिले 
मळबांतलें मळब रेखिलें 
आवयच्या पदरा पोंदा 
सूख gee चाखिलं 


रगताचे घाय सोंशिले 
दोळ्यांतले उदक लिपयलें 
नातीं गोतीं सोदतना 
तुटिल्ले धागे माडूडयले 


अनवाणी वाट चलतना 
पायांतले कांटे काडिले 
जिवीत राग फुलयतना 
तुटिल्ले तारे जोखिले 


हाचे ताचे खातीर 
हङ्ड्यांतळे प्राण झरयले 
थेंब थेब आटोवन रगत 
जल्माचें रीण पावयलें 


हाचो ताचो मोग जोखिलो 
कोणा कोणाचो भोग भोगिलो 
नव्या उमेदी सपना खातीर 
निमणो लेगीत स्वास घेतिलो 
25.5.2000 

मन गेलां रानां वनां 


मन गेलां रानां वनां 
उसती सगली पाळामुळां 


एक मन कापिले वारीचे 
एक मन शेणिल्ल्या यादींचें 
एक मन देवळा माथ्यार 
सोबीत भांगरा कळसाचें 

एक मन आवय दुदाचें 

एक मन उश्ण रगताचें 

एक मन उदका विणें 
बाविल्ल्या निळ्या साळकाचें 


एक मन तुज्या केसांत 
रिगून रिगून खोयिलां 
एक मन तुज्या दोळ्यांत 
बिब बिंब बिबलां 


एक मन तुजीं पावलां झेलीत 
घुंगरानी घुस्पलां 

एक मन जावन यादी फुलां 
पुनवे रातीं चान्नेलां 


अशीं मना जळा मळा 
FEST पोशात सपन फळां 


alg कशी यादी मुळां 
वाट फुटल्या धाय दोळां 


1.6.2000 

किते म्हजे नांव? 


किते test नाव? 
शेणला म्हजो गांव 
सात जल्म म्हाकाच 
उलो मारता हांव 


कितलीं वाचलीं नावा 
कितलीं सोदलीं गांवां 
पावलांचे रगत काडीत 
कितलीं माड्डिलीं राना 


कितले हुपले दोंगर 
कितलीं उसपिलीं तळीं 
दीसरात हुयेली मारीत 
भोंबतां जळींमळीं 


मनांत म्हज्या पळेत जाल्यार 
खोल खोल बांय 

तातूंत केन्ना तरी पिशा 

हांवूच बुडलां काय? 


1.8.2000 

अनंत 
अनंताक हांवें कुंडेंत रोयलो 


1 
अनंत कोमरेवन कोमरेना 
अनंत पानान पालेना 
अनंत वाडून वाडना 
अनंत काळजांत भरना 
अनंत कसाच कळेना 
अनंत फुलून फुलना 
अनंत चुकून हांसना 
अनंताक उदक मेळना 
अनंताक कुंडी पावना 
अनत कुंडेंत मावना 
अनत Hed रावना 


हांवें अनंताक कुंडेंतलो काडून जमनींत रोयलो 


2 
अनंताक फुटल्या कळेच कळे 
धवेफुल्ल हजारांनी दोळे 

अनंत मनयता नखेत्र सुवाळे 
भृयेर आतां चान्नी रात सोंपना 
अनंताच्या फुलपाक आतां अंत ना 


8.8.2000 

सपना कडेर 


सपनां कडेर 
चान्ने राती 
दोळ्यांत भिजलीं 
रगता नातीं 


दुकांनी शिपलीं 
आपलीच मुळां 
रुखाक मात 
निर्बीज फळां 


कोणाक सांगच्यो 
आपल्यो रडी 
पायां पोदा 
आपलींच मड़ीं 


जण एक सोदता 
आपलीच वाट 

एकाक भागराचें 

एकाक आलिमेनचें ताट 


सगलेच म्हणटात 
आपुणूच शाणे 
धोडयाऱ्याच्या कपलांत 
फकत तीन गुंडे 


1.10.2000 

se वत 


घोंटेरांतले कावळिणी 
कितलीं तांतयां घालीं? 
आयज मेरेन पापणी तुका 
कितलीं पोरां जालीं? 


कितलीं मेलीं कितलीं उरलीं 
आसा तुका योद? 

उडून गेल्लीं पिलां तुका 
घालता मगे साद? 


रित्या रित्या घोटेरांत 
कित्याक काडटा दुकां? 
वाडटी पिला उडटलीं 
समजना गे तुका? 


रित्या रित्या घोंटेरांत 
परतीं तातया घाली? 


इतली तूं आवये 
पिशी कशी जाली? 


7.12.2000 


17 / कावळ्याचे ure 








` इत्सा 


म्हजो जल्म जावचे पयलीं 
तूं आशिल्लोच 

म्हजो जल्म जाता आसतनाय 
तूं आशिल्लो | 

सुखा सुखा 


सुखा सुखा 
खंय गो तू? 
“पिशा म्हाका 
सोदरे तूं 


सुखा सुखा 

पावस झडय 
“म्हाका तुजो 
नामो कळय' 

सुखा सुखा 
इतले रागार? 
'नशिबा तुज्या 
तूच विचार 


सुखा सुखा 
केन्ना येता? 
'आजना 
फाल्यां सांगतां. 


सुखा सुखा 
खंय मेळू? 
“निमाण्या दिसा 
आमी खेळूं 


सुखा सुखा 
दितां उतर 
“फाल्यां पळोवया 
आयज विसर' 


30.4.2002 

जागो 


आमी एक फ्लॅट घेतला 
ड्रॉईग रूम 

तीन बॅडरूम 

दोन टॉयलेट 

एक सकयल, एक वयर 

खूबसो ओपन तेर्रास 

खूबशे मळब 

दिसाचो सूर्य माथ्यार 

रातीचो चंद्रीम 

सकाळचो सुर्योदय 

सांजेचो सुर्यास्त 

खूबसो वारो, खूबसो पावस 
जुलय म्हयन्यांत AAT भशेन 
माळये सोंपणार उदका व्हाळ 
बस स्टॅण्ड ळागींच 

पूण गर्दी ना धुल्ल ना 

दुसरो आनी तिसरो माळो 

चारी वटांनी सोबीत देखाव 
मनांत म्हळे आनीक कितें जाय? 


वयले वटेन 

लागींच मसंड 

निमाण्या दिसा लोकांक लेगीत त्रास नात 
जीव वचचे पयलीं 

पांच मिणटां मसंडेंत न्हिदलों 

जाल्यार काम आनिकूय सोपे 

मसंडेंत एक फावट मारून 

बरोसो जागो मात पळोवन दवरचो पडटलो 


6.3.2002 

सुखा सुखा 


सुखा सुखा 
खंय गो तू? 
“पिशा म्हाका 
सोदरे तू 


सुखा सुखा 

पावस झडय 
“म्हाका तुजो 
नामो कळय' 

सुखा सुखा 
इतलें रागार? 
'नशिबा तुज्या 
तूच विचार' 


सुखा सुखा 
केन्ना येता? 
'आज ना 
फाल्यां सांगतां 


सुखा सुखा 
खंय मेळू? 
“निमाण्या दिसा 
आमी खेळूं. 


सुखा सुखा 
दितां उतर 
'फाल्यां पळोवया 
आयज विसर' 


30.4.2002 

कोणा खातीर 


जगप सोपे? 
काय मरप सोपें? 


जगप कठीण? 
काय मरप कठीण? 


जगतां जगतां मरप बरे? 
काय मरतां मरतां जगप खरें? 


जगून जगून कितलें मरप? 
मरून मरून नितले जगप? 


जगप थोडें, मरप चड? 
काय मरप थोडे, जगप व्हड? 


जगनासतना कोण मरता काय? 
मरनासतना कोण जगता काय? 


जगपूय एकट्यानूच? 
आनी मरपूय एकट्यानूच? 


कित्या खातीर? 


कोणा खातीर? 
2.5.2002 

दुकां 


कांय दुकां व्हावलीं 

कांय दुकां व्हावलींच नात 
कांय दुकां रुजली 

कांय दुका रुजलींच नात 


रुजलीं तीं दुकां 
मळबा. पावलीं 
व्हावलीं ती दुकां 
दर्याक मेळळी 


मळबा पावलीं 

तीं पावस जावन झडलीं 
दर्याक मेळ्ळीं 

तीं मोतयां जावन लिपलीं 


जीं दुका व्हांवलींच नात 
तीं दुका रुजतलीं काय? 
जीं दुकां रुजलींच नात 
तीं दुकां व्हावतलीं काय? 


15.7.2002 

दार उगडेंच आसा 


कोणें तरी दार वाजयलें 
म्हूण Id दार उगडलें 


पळयल्यार 
दारार उबे आसले सूख 
सुखान म्हळे 

हांव भितर येव? 


Bld घरांत भितर नदर मारली 
इतलीं वर्सा म्हगेर आशिल्ले Gea 
दुकां गळयत भितोडे उबे आसले 


ld सुखाक म्हळें 
इतलीं वर्सा म्हगेर आशिल्ल्या 
दुख्खाक हांव कसो धांवडावं? 


सुखान म्हळें, 
पळय विचार कर 
हाव परत येन ना येन 


तेन्नासावन हांव बावडो 
हुंबन्यार उबो आसां 
भायर भितर पव्ठयत 
17.7.2002 

बाट 


गांवा कडल्या घरा 
कोण रावना 
धापिल्ल्या दारा 
कोण पावना 


हुंबन्याचीं सोंपणां 
कोण चडना 
देवाकुडींत दिवो 
केन्ना पेटना 


घरा फुडलो आंबो 
आतां चंवरना 
घरा फाटलो माड 
आतां लागना 


बायचें उदक 

कोण काडिना 
घरच्या कावळ्याक 
कोण वाडिना 


चुकून कोण 

पावलो जाल्यार 
दार उगडून उगड़ना 
आनी धापून धांपना 
20.8.2002 

वाटेर वाट 


वाटेर वाट 
घांटार घांट 
दोंगरार दोंगर रिणाचे? 


पानार पान 
रानार रान 
जिणेक फूल कांट्यांचें? 


कातीर कात 
दोळ्यांत घात 
जळटा तेल रगताचें? 


पावलाक दोळे 
काळजाक कळे 
फाटीर वजे जल्मार्चे? 
सरणार वाती 


मातयेर माती 
भागरा नशीब कोणाचें? 


26.8.2002 

घरांतलीं घरां 


FEST घरांत आनीकूय घरां आसात 

एक घर म्हजे बायलेचें 

त्या घराक पाखे ना, वणटीय नात 

पूण गाडी मात आसा दारा सामकार 

बायल बसली की ती फुर्र करून नाच जाता 


एक घर म्हज्या भुरग्यांचे 

तातूत बॅट आसा, बॉल आसा 

फुटबॉल ग्रावड आसा 

क्रिकेट ग्रांड आसा 

बॉक्सिंगाचें रिंग आसा 

पुस्तकां, चित्रां आनी शाळाय आसा 

त्या घरांत तांची सपनांय आसात 

त्या घरांत तांचे वांगडा ताचें भुरगेपण रावता 


एक घर म्हज्या आवयबापायचें 


तातूत टिव्ही आसा 
त्या टिवीचेर रामायण आसा, महाभारत आसा 

तकलेर वारें दिवपी फॅन आसा 

आनी थंडी पडली की 

आंगार घेवपाक दाटसार पांगरुणां आसात 
त्या घरांत न्हीद येना जाल्यार 

रातीं घेवपाच्यो 

न्हिदेच्यो गुळयो लेगीत आसात 


त्या घरांत आमगेल्या वयार आयिल्ल्या 
चेडवार्चेय घर आसा 

टिव्हींत लिपिल्लें 

बटन दामलो की त्या घराक जाग येता 
नायक, नायिका हातांत हात घालून नाचतात 
हात पांय तकली भेंड सगळें हालयतात 

हे पळोवन तें पोट फुटसर हांसता 

केन्नाय ते रडटा बी, भितरले भितर 


ह्या सगळ्या घरांनी म्हजेय घर घुस्पलां 
कितले सोदलें, कितलें सोदलें 

पूण अजून सांपडना 

केन्ना चुकून दिसता, 

ह्या सगल्या घरांनी 

म्हजे घर आसा? 

काय ना? 


16.10.2002 


31 / कावळवाचें we 


अवेळेच्या वेळा 


अवेळेच्या वेळा 
पळोवं नाका वाट 
वाटेर वाट सोडटा 
सोरपाची कात 


अवेळेच्या वेळा 
घालूं नाका साद 
मना खोल घुमता 
काळजांतुली याद 


अवेळेच्या वेळा 
वाजोवं नाका घांट 
थड वाऱया थरथरता 
हात्याचें भाट 


अवेळेच्या वेळा 
धुकलूं नाका दार 
उश्ण रगता फुलता 
मन सुरंगां भार 


अवेळेच्या वेळा 
पेटोवं नाका वात 
नखेत्रानी जळटा 
अमाशेची रात 
(1.11.2002) 

बीज 


हांव घरांत बसलां 
घर नियाळीत 


अचकीत 
घर जाले वणत 
वणटीचे जालें दार 
दार जालें जनेल 
आनी धांवपाक लागले | 
म्हजे फाटल्यान 
हांवे मारली उडकी | 
भंयान | 
जनेलातल्यान 
हाव जालों पक्षी 
आनी उडूक लागलों 
ऊच मळबांत 
उडटां उड़टा 
म्हजीं जालीं कुपा 
कडकड करून सरसरलें 
जोगूल म्हज्यांतल्यान 
आनी ओतूंक लागलो पावस 
हांव मातयेत जिरून गेलों 
आनी ओग्गी आसां मातये पोंदा 
वाट पळयत 
फुडल्या पावसाची 

(7.11.2002) 





33/कावळ्याचें स्राद्ध 


सफरचंद 


सफरचंद खाल्ले की म्हाका कितेशेंच जाता 
आंग घामेता 

कात चवरता 

केंस उबेतात 

कूड पानेता 

जीव तानेता 

नदर तरणेता 

मन उफेता 

काळीज सोरपेता 

दोळे धुंवरेतात 


मागीर दोतोराक आफोवचो पडटा 
ब्लड प्रॅशर तपासपाक 


तपासून जातकच दोतोर विचारता 
तूं सफरचंद कित्याक खाता? 
तुका सफरचंदाची अँलर्जी आसा 
हांव मनांत म्हणटा 


बरोच हुशार मरे हो दोतोर 
सगळीं सफरचंदां आपुणूच खावंक सोदता 


10.11.2002 

फांतोडेच्या पारा 


फांतोडेच्या पारा 
वाजोवं नाका दार 
छातये पोंदा चिङ्डता 
शंवत्यांचो हार 


किट्ट काळखा पदरा 
वासनेचे ल्हार 

खोल दर्या तळा 

आर ना पार 


मळबाच्या गर्भात 
लकलकता चूड 
दिवटी घेवन नाचता 
देवचारा कूड 


फांतोडेच्या दवात 
शेत सगले ओलेले 


कोणें सांगचे कोणा 
बीज कशे रुजले? 


13.11.2002 

तू 

तूं म्हजी भयण जावन 
हुंबर्‍्यार बसून गितां गायता 
केन्ना म्हजी धूव जावन 
म्हाका आपालिपा खेळयता 
मदींच test आवय जावन 
पाळण्यांत धोलयता 

तूच म्हजी राखण जावन 
राती जागयता 

अमृताये गाय जावन 

माये gat पिवयता 

जावन म्हजी सदाफुली 

घर आंगण फुलयता 


इतलें करून म्हजे माये 
पदरा पोंदा घेवन आये 
विचारता 

तूं म्हाका वळखता? 


13.11.2002 

कावळ्यांचे झाड 


फांतोडेचें उठूठा 
कावळ्याचे झाड 


सकाळीं फुडें झडटा 
कावळ्यांचें झाड 

दनपारचे रडटा 
कावळ्यांचें झाड 


सांजेवेळां हांसता 
कावळ्याचे झाड 


राती कडेन काळेता 
कावळ्याचे झाड 


मध्यानरातीं सपनेता 
कावळ्याचे झाड 


दिसानदीस कावळेता 
कावळ्याचे झाड 


उजवाडांत एकटे 
कावळ्याचे झाड 


दुखेता केन्ना सुखेता 
कावळ्यांचे झाड 


केन्ना तरी उडटलें 
कावळ्याचे झाड? 


3.12.2002 

झाड 


कितलीं वर्सा जालीं 
हांव सद्दां त्या झाडा पोंदा बसतां 
झाडाक नियाळीत 


आतां झाडाचें पानान पान 
म्हाका वळखीचे जाला 
ताका कोंबच्यों फुट्टात 
म्हजे नदरे सामकार 

तार्ची पानां झडटात 

म्हज्या दोळ्यां मुखार 

तें स्वास घेता 

ताचो आवाज म्हाका आयकूक येता 
ताचीं मुळां जमनी पोंदा उदक सोदतात 
तांचीं स्पंदनां म्हाका जाणवतात 
ताच्या मनाचें दर एक ल्हार 

म्हज्या काळजाक स्पर्शिता 


सुकर्णी ताचेर घोंटेर बांदतात 
तेन्ना ते खोशी जाता 
सुकण्या पिलां उडून वतात 
तेन्ना ते खंती जाता 


आतां तें जाणटें जालां 

उडून वचपी सुकण्यांचें ताका दुख्ख ना 
उडून येवपी सुकण्यांची तें वाट पळेता 
पयसुल्ल्या सुकण्यांची सुलूस लागतकच 
ते गदगदता 

खोशेन शिरशिरूक लागता 


पळयात झाड आतां शिरशिरूक लागलां 
पयसुल्ल्या निळ्या निळ्या मळबांतल्यान 
रंगरंगी सुकण्यांचे भिरे येता 


11.12.2002 


कावळ्याचे ae / 40 


झाड कोंबरेता 


झाड कोंबरेता 
हांवूय कोंबरेतां 
झाड वाडटा 
हांवूय वाडटां 
झाड धोलता 
हांवूय धोलतां 
झाड तानेता 
हांवूय तानेतां 
झाड भुकेता 
हांवूय भुकेतां 
झाड फुलता 
हांवूय फुलतां 
झाड फळटा 
हांवूय फळटां 
झाड दुखेता 
हांवूय दुखेतां 
झाड सुखेता 
हांवूय सुखेतां 
झाड पर्जळटा 
हांवूय पर्जळटां 


झाड उडले दिगंतरा 


हांव मात उरलों धर्तरा 
11.12.2002 

बोल्तेर 


म्हज्या घरांत एक पोरणें वोल्तेर आसा 
पयलीं म्हजो पणजो त्या वोल्तेरार बसतालो 
एक दीस तो त्या वोल्तेरार बशिल्ले कडेन मेलो 
मागीर म्हजो आजो वोल्तेरार बसतालो 

तोय बी एक दीस तसोच मेलो 

मागीर त्या रिकाम्या वोल्तेरार 

म्हजो बापूय बसूक लागलो 

तोय बी अचकीत मेलो 

वोल्तेराचेरूच 

ह्या वोल्तेराचो म्हाका आतां भय दिसता 
हाव त्या वोल्तेरार केन्नाच बसना 


पूण कांय दिसां पयलीं पळेत जाल्यार 
म्हजो पूत त्या वोल्तेरार बसला 

हांवे ताच्या कानसुलार एक दिलें 
आनी वोल्तेर दोडून दवरलें 


पूण हांव ना सो पळोवन 

तो ल्हवूच वोल्तेरार बसता 

आता ह्या वोल्तेराचें हांव किते करू? 
तुमका बी जाय वोल्तेर? 

तुमगेर बी आसा कोण जाणटो मनीस 
नाका आशिल्लो? 


15.12.2002 

विपरीत 


ld तकले वयल्यान हात भोवडायलो 

तेन्ना सगळें केंसूच म्हज्या हातांत आयले 
हांव हुमेलों 

हैं आनीक fend? 

हावें बोटाची मुदी सांसपिली 

जाल्यार बोटूच निखळून पडले, मुदये सकट 
म्हाका थरथर भरलो 

दिसले, हांव सपनेवंक ना मूं? 


हाताक चिमटो काडल्यार 

हाताचें मासूच चिमटेंत आयले 
भयान हावे WAR हात भोंवडायलो 
जाल्यार सोरोप सोडटा तशी 
पांयाची सगळी कातूच सुटली 
धोपराची वाटीच हातांत आयली 
सकयल हात लायलो जाल्यार 
हाताक काय लागना 

म्हजे सगळे भांडवलूच गेल्लें 


मागीर लक्षांत आयलें 
हांव मरून खूब दीस जाले आसतले 
पूण कोणाकूच कशें कळूंक ना? 


म्हाका लेगीत? 
(15.12.2002) 

We 


म्हज्या घराक दार ना 
गंवडो दार दवरूक विसरलो 


हांव जनेलांतल्यान घरांत वतां 
आनी भायर कसो येतां म्हणटात? 
हैं आनीक किते विचारप जालें? 
त्याच जनेलातल्यान 


पयर गंवड्याक हाडलो 

आनी विचारलें 

आतां किते करपाचें? 

ताणें तकली खाजोवन म्हळे 

‘Wald, जनेलाचेंच दार फोडुंया' 

हावें म्हळे, “पिशा, घराक एक तरी जनेल नाका? 
ताकाय ते पटले 

“थोड्या दिसांनी उपाय काडुंया' ताणें म्हळे 


सद्या हांव त्याच जनेलातल्यान 
भायर वतकच भितर सरता 
आनी भितर सरतकच भायर सरतां 


16.1.2003 

जात्रा 


बापूय गेलो 

ताचे वांगडा आवय गेली 

भाव गेलो 

ताचे बरोबर भयण गेली 

बायल गेली 

तिचे सांगाता पूत गेलो 

सगल्यां वांगडा म्हूण धूव गेली 
पयसुल्ले जात्रेक 


कितले दीस जाले 
हांव तांची वाट पळेत बसला 


आयज 
कोणें तरी म्हाका येवन सांगलें 


ते जात्रेक गेल्लीं मनशां 
परतीं येनात 


16.1.2003 

सात दीस 


एक दीस बापायगेर गेलों 
एक दीस आवयगेर गेलो 
एक दीस भावागेर गेलो 

एक दीस पुतागेर गेलो 

एक दीस बायलेगेर गेलो 

एक दीस नातवागेर गेलो 
एक दीस वाज आयलो म्हूण 
म्हज्याच घरा रावलों 


16.1.2003 

ड्श्ट 


पयसुल्ल्यान दोंगरा वयल्यान 
झाडां पेडा माङ्डीत 
माती मस्तीत 

गच्च धवो धवो पावस 
येता वाऱया सांगातान 
काळींकिट्ट कुपां 
वांगडा घेवन 

रस्ते भिजतात 
बिल्डिंग ओलेतात 
लोक पळटात 
आलाशिऱ्याक 


पावस लागीं येता नेटान 

हांव दारा सामकार 

उबो आसां पावसाक पळेत 
पावस आतां येतलो 

सामको दारातल्यान 

भितर सरतलो 

म्हाका चिप्प भिजोवन 

पूण, हांव दार बंद कशे करू? 
दारार आयिल्ल्या इश्टाक 
दार कशे धांपूं? 


15.2.2003 

सर्ग 


हांव मेलों 

तेन्ना यमराजाच्या सेवकांनी 

म्हाका ओडीत व्हरून 

चित्रगुप्ता म्हन्यांत उबो केलो 

ताणें म्हर्जे नांव तपासून पळयलें 
आनी व्हडली खाते वही उगडली 
ताच्या रुंद मेजा फाटल्यान 
भरिल्ल्या पिशव्यांची रास पडिल्ली 


कांय वेळान ताणें तकली वयर केली 

आनी म्हाका विचारलें 

आवयची सेवा केली मरे? 

हावें म्हळे, “हय' 

चित्रगुप्तान उजवे वटेनच्या सेवकाक कुरू केली 


ताणे भरिल्ल्या पोतयांच्या राशींतली 
एक पोती म्हज्या पोशांत दवरली 

हांवे विचारलें, ही कसली पोती?” 
'पुण्ण्याची' - चित्रगुप्तान म्हळें 
आवयची सेवा केल्ल्यान 

फावो जाल्ले पुण्य 

हे पोतयेंत आसा 

बापायक सांबाळळो मरे? 

हांवें ree, “हय' 

आनीक एक पुण्ण्याची पोती 
भयणीचें लग्न केले? - तिसरो प्रस्न 
हावें मान हालयली 

आनीक एक पुण्ण्याची पोती 
भावाचे शिक्षण केले? 

हावे म्हळे, “हय 

आनीक एक पोती 

लग्न करून YUH काडली मरे? 

ह्य 

कितलीं? 

दोन 

आनीक एक पोती 

पोतयांची रास जाली 


मागीर Festi पापा ताणे मेजलीं 
आनी दावे वटेनच्या सेवकान 
पुण्ण्याच्यो कांय पोतयो परत घेतल्यो 
हिशोब मेकळो जातकच 

हावे विचारलें, आतां फुडें कितें? 

चित्रगुप्त हांसलो 

सेवकांक ताणें कुरू केली 

तांणी सगल्यो पोतयो एकठांय बांदून 
म्हजे फाटीर दवरल्यो 

आतां तूं सर्गात, चित्रगुप्तान म्हळे 
हावें विचारले, खंयची वाट? 

ताणें उजवे कडेन बोट दाखयलें 

ते वटेन नदर मारली जाल्यार सोपणाच सोंपणा 
वाट ऊच मळबांत पाविल्ली 

फाटी वयले पुण्ण्याचें वजे सांबाळीत 
हांव सर्गाची सोपणां ASH लागलों 
वयर 

वयर 

वयर.... 

दम लागलो 

फाट मोडूक पावली 

हङ्डे भरून आयले 

स्वास घेवपाक हाव मात्सो रावलों 
आनी फुडें नदर भोंवडायली 

फुडे सोपणांच सोंपणां 

सर्ग खयच दिसनासलो 


I0O.3. 2003 

फुडले फावट 


म्हजो बापूय 

जेन्ना खच्यांनीच मेलो 

तेन्ना म्हज्या दोळ्यांत दूक आयलेंना 
जिणें बापायचो संवसार ओडीत व्हेलो 
ते आवयचे दोळे सुकून गेल्ले 

पयसुल्ले भाव 

दुसच्यागेर दिल्ल्यो भयणी 

_ तांच्याय दोळ्यांत थेंबे भरलेनात 

म्हाका दिसलें 

हें कांय बरें जायना 

लोक किते म्हणटले? 

म्हूण हांवें 'जाय तें मेळटा' एजन्सीक फोन केलो 
एजन्सीन एक बायल धाडून दिली 

म्हज्या बापायक एकूच भयण 

तिणें येना फुडें हुयेल मारली, “FEST भावा SSS’ 
तर्शी आमर्ची काळजा भरून 

दोळे ओतूक लागले 

लोकांनी म्हळें, अर्शी बायल Yor मेळचीं नात 


मागीर सगळें जातकच 

लोक वतकच 

हावें ते बायलेच्या हातार पयशे दवरले 

तेन्ना तिणें म्हळें, 

'आज खच्यांनीच दोळ्यांत दुकां आयली पयशे नाकात 
ld म्हळें, अशें कशे? 

तिणे म्हळें, 'कोणाक खबर, पयशे मात 

घेतलीं हांव - फुडले फावट' 


फुडले फावट? 


31.3.2003 

माजर 


म्हजे नशीब 

काळें माजर जावन म्हज्या घरांत येवन रावलां 
म्हाका दवरिल्लें दूद आपूण पियेता 

म्हाका दवरिल्ले नुस्ते आपूण खाता 

म्हाका दवरिल्ली खीर आपूण मटकायता 


चार दिसां पयलीं 

ld ताचे गोमटेक धरून 

ताका तिसरे माळयेवयल्यान 

सकयल मोखून Ales 

सकयल पळयत जाल्यार 

आपल्या पांयार उबे 

खयसून तरी परत घरांत ALS 

म्हजे हात जळटाले 

म्हज्या हातांक दावखुलां लागून रगत आयिल्लें 

पयर कशें तरी धरून 
पोतयेत घालून 
लागींच्या तळ्यांत व्हरून बुडयर्ले 
बूड घागरी 
पळयल्यार पोतये सकट 
माजर पेंवन पलतडीं वयर सरले 


काल ताका साकांत भरून 
स्कूटर घेवन 

मागीर बस धरून 

पयस अनवळखी 


वाटेर सोडले 


म्हाका परत घरा पावपाक 
उशीर जालो 
माजर म्हजे पयलींच घरा पाबिल्ले 


आतां करतलो तरी किते? 
तुमचे कडेन किते उपाय आसा व्हय? 


काय तुमचेय नशीब 
काळे माजर जावन तुमच्या घरांत येवन रावलां? 


4.4.2003 

सोद 


हांव तुका सोदूंक गेलो 
तेन्ना तुजे आवयन सांगले 
तूं ताका मेळूंक गेलां 





हांव ताका सोदूंक गेलों 
थय कळळें 
तो तिका सोदूक गेला 


हांब तिच्या घरा गेलों 
तेन्ना सांगले 
ती हाका मेळूंक गेल्या 


हांव हाका सोदूंक गेलों 
तेन्ना थंय जाप मेळ्ळी 
हो हिका सोदूक गेला 


हांव हिच्या घरा पावलों 
तेन्ना कळळें 
ही म्हाका सोदूंक गेल्या 


हाव परत घरा पावलो 
पळयत जाल्यार घरा कोणूच ना 
आता ही आनीक खय पावली काय? 


24.4.2003 

रात 


` झाड़ांय बी रातचीं 
एकामेकालागीं उलयतात 


काल रातीं 

शेजान्नील्या माडान आमचे माडयेक म्हळें, 
“बरी मगे धोलता तूं हेवटेन तेवटेन' 
आमचे माडयेन म्हळे, “आनी तूय उबो हालता मरे!' 
'बाच्या वांगडा बरी फुलता मगे! 

‘qa बी मींच दोडटा मरे?” 

“चारी वटांनी घुवता शी? 

'आनी तूय चुडटां वाजयता तो?' 

'मात्शी लागीं यो 

कानांत किते सांगतां तुका' 

'ल्हवूच सांगता मरे? 

कोणूय आयकत बी. 


मागीर कांय आयकूक येना 
म्हण हांवें ल्हवूच जनेलांतल्यान पळयलें 


काळखात माडाचे सावळेंत 
माडी दिसनाशिल्ली 
वाऱ्याचो मात सळूळ सळूळ 
आवाज वाडटालो 


7.5.2003 

खाड 


म्हाल्यान पयलेच फावट 
म्हज्या खाडाक जेन्ना वाखर लायलो 
तेन्ना सट्ट करून दोळ्यांतसून उदक आयले 


हांव भुरगेपण सोडूंक तयार नासलों 
आनी जाणटेपण म्हाका सोडूक तयार नासले 


तेन्ना सावन 

कितले फावट हावें खाड केलें देवाक खबर! 
खूबदां खाड करिनासतना 

खाड खाजयत एक दोन दीस रावलों 
तिसऱ्या दिसा हारशांत पळयत जाल्यार 
चाचा फक्रुद्दीन 

चवथ्या दिसा, म्हजो आजो 

आनी सातव्या दिसा 

भगवानके नाम पे एक रुपया दे दे मायबाप 
म्हणपी भिकारी 


तेन्नासावन हांव दीसपट्टें खाड करतां 
(पूण खाडान वाडपाचें सोडूंक ना) 
मनीस मरतकूच लेगीत 

कांय वरां खाड वाडतूच आसता 

अशे पयरूच कोणें तरी म्हळें 

कोणें काय? 


6.10.2003 

माती 


बूड बूड बुडले 
दर्यातळा रिगले 
हातांत पिशा कितें? 
मोती 


रात रात जागले 
सोद सोद सोदलें 
हातांत पिशा किते? 
वाती 


भावण भयणां मेळ्ळीं 
पाप पुण्यां फळळीं 
हातांत पिशा किते? 
नातीं 


घण घण घणलें 
खण खण खणलें 
हातांत पिशा किते? 
माती 


मोती गेलें फुटून 
वाती गेल्यो पेटून 
नातीं गेलीं झरून 
माती गेली व्हांवून 
13.10.2003 

जोरगत 


दर्या 

तूं रडत आसा 

अनंत काळा सावन 
म्हण 

तुजे उदक खार जाला 
आनी तुजे देगेर बसून 

जे रडून गेले 

तांच्या दुकांनी तुजे उदक 
आनिकूय खारट जालां 


आरें दर्या, 
कसले दूख्ख घेवन 
बसला तू काळजांत? 


म्हाका पयसुल्ल्यान लेगीत 
आयकूक येता 

तुज्या दुख्खाचो गाज 
आतां पुरो कर तुजे रडप 
आनी हांस 

ल्हारा ल्हारांनी 

येवं दी जोरगत 

नितळ गोड्या उदकाची 
आनी बुडून वचू दी 
सगल्या रडटल्यांक 
24.10.2003 

परतून एकदां 


आंबो थरथरता 
खांदये खांदयांनी 
आंबो प्रसवता 
पाना पानांनी 
आंबो चंवरेता 
कोंबर्‍या कोंबर्‍यांनी 
आंबो फुलोता 
रंधा रध्रानी 
आंबो केसरेता 
चंवरा चंवरांनी 
आंबो भंवरेता 
मुसा मुसांनी 
आंबो पाखेता 
प्रणय गंधांनी 
आंबो भरतलो 
तोरा तोरांनी 
आंबो हालतलो 
आंब्या आंब्यांनी 


परतून एकदां 
परतून एकदां 


24.10.2003 

परतेची वाट 


सांज जाल्या 

निकतोच सुर्या अस्तला 

हांव एकटोच 

विस्मयान 

रगरंगयाळें 

दर खिणाक बदलपी मळब नियाळटां 


कावळे घोंटेरांत परतूक लागल्यात 
उंचावयल्यान उडपी घारी 
पिलांच्या यादींनी उमाळून 

परतूक लागल्यात 

मळबांतल्यान धव्यो बळारी 
उशीर जाल्लेवरी 

थेट घरा कडेन उडूक लागल्यात 
सगलीं सुकणीं परतत आसात 


61 / कावळ्याचे we 


आनी हांव? 

म्हाका परतुपाचें ना काय? 

घरा? 

चार वणटींच्या घरा? 

सावरीचें बोंड फुटून 

सगलीं मनशां कापसा वरी उडून गेलीं 
त्या घरा? 


पूण त्या रित्या घराक तरी 

कोणाचो आदार आसा? 

ओगीच, नन्हाळून म्हजी वाट पळयतलें 
चल पिशा घरा 

उडून गेल्ल्यो सावरीच्यो म्हाताऱ्यो 
परत्यो येनात 

पूण सावरीक परतून फुलां येतलीं 

आनी फुलांतले tela चोखपी साळोऱ्योय 
परतून येतल्यो 

तेच सावरीचेर 

घराचेय तशेंच आसता 

चल पिशा घरा 

परत एक फावट 


2.11.2003 

सांगात 


मनशां पोसून जालीं 

आतां म्हळें सुणो पोसुया 
मात्सो म्हजेच भशेन दिसपी 
एक सुण्याचो पेटो हाडलो 


कितलें करतलो? 
हाव दिसले बाराबर उडी मारून 
ताणें म्हजी पापी घेतिल्ली 


सुणो कितलो अपुरबायेचो म्हण सांगू? 
सकाळीं म्हर्जे पांगरूण ओडून म्हाका उठयता 
हांव संडासांत. गेल्यार तो भायर उबो 

हांव भायर सरलों की तो संडासांत वता 


पयर हांव न्हातालों 

पळयल्यार शाबूच ना 

दारार टक्‌ टक्‌ आवाज 

पळयल्यार हो तोंडांत शाबू घेवन उबो 


काल सकाळीं कविता बरयतना 
एक शब्दूच सुचना 

सुणोय म्हजे म्हऱ्यांत रावन 
कविते कडेन लक्ष दिवन आसा 
खयचो बाबा शब्द वापरचो? 

मदींच सुण्यान म्हळे भूक भूक' 

भूक शब्द ज्युस्ताज्युस्त लागलो कवितेक 
मागीर आमकां भूक लागल्या म्हूण 

आमी ब्रेकफास्ट करूक बसले 


म्हाका पाव आवडटा 

म्हण तोय पाव खाता 

तो च्या पियेना, दूद पियेता 

म्हण हांवूय आतां दूद पियेतां, च्या पियेना 
म्हाका चरचरीत तळिल्ले तालले आवडटात 
म्हण तो बोडकी आनी शेपडी खावन 
मदलो ताल्लो म्हाका दवरता 


आमी दोगूय सांजे भोंबंक वतात 


म्हाका ताची एकूच गजाल आवडना 
मुतता आसतना तो दावो पांय वयर उखलता 


पयलीं एकटेपणाचो भोंवरो गरगर भोंवतालो 
म्हज्या काळजात 

ताऱच्या सांगातान 

TEST सुखाची बांय भरून ओतता 


आतां मुतता आसतना 
म्हजो दावो पांय उखलता 


6.11.2003 

an 





पांच स म्हयने जाले | 
हांव न्हावंकच aT दी 
म्हणजे जाता अशें E24 
न्हावपाक येता ह 

सकाळीं उठलो 

आनी भोंवतां भोंवतां 

न्हयेचे देगेर देवळांत पावलो 

घे गर्दी! 

लोक चोंब्यांनी न्हंयेत बुचकळ्यो मारताले 
एक दोन तीन 

एक दोन तीन 


हांव वयले वटेन बसून पळयतां मात 
एक जटाधारी म्हजे फुड्यांत उबो रावलो 
गळ्यांत सोरोप, माथ्यार चंद्र, हातांत त्रिशूळ 
ताणे चंद्र, त्रिशूळ आनी सोरोप 

म्हज्या हातांत दिलो 

आनी म्हळें 

'मात्सो साबाळ, हाव न्हावन येता. 
सोरोप पळोवन म्हाका घाम सुटलो 

ld ताका विचारलें 

'चाबना मरे हो? 

ताणे मान हालयली 

वस्त्र देवयले आनी न्हावंक गेलो 


हातांत सोरोप हुळहुळटालो 
म्हजो जीव कुळकुळटालो 
ld न्हयेचे देगेर नदर मारली 
जटाधारी खंयच दिसनासलो 

तितले भितर 

सोरपान म्हजे गोमटेक 

केन्ना वेटाळो घालो ते कळ्ळेंच ना 

सोरपान काळसर, तुकतुकीत फणो फुलयलो 
म्हज्या दोळ्यांत दोळे घालून पळयलें 

आनी दाट तांबसार फुटकी जीब काडून म्हळे 
“न्हातलो काय ना रे?” 

“न्हातलो काय ना रे?” 


हावे आकांतान 

गळ्यांतलो सोरोप शेंवटिलो 
आनी जिवाच्या भयान 

धावत वचून नहंयेंत उडी मारली 


कांय वेळान 

तकली वयर काडून पळयत जाल्यार 
न्हयेचेर न्हावपी लोक 

खय तरी नाच्च जाल्ले 

आनी ताच्या जाग्यार 

शेकड्यांनी नाग 

म्हजी वाट पळयत 

उदका देगेर उबे आसले 


22.2.2004 

कळाव 


घरा परतुपाक बरोच कळाव जालो 
जिवितूच जेन्ना सैरभैर जाता 

तेन्ना हांव खंय पावतां, 

ते म्हाका कळना 

घरा परतुपाक सदांच कळाव जाता अशें ना 
पूण खूबदां । 

वाटेक वाट फुटत वता 

मागीर रात माथ्यार येता 

असोच काळखांत आपटत धपटत 
घरा पावलों आनी दारार हात मारलो 
बरेचदां दार धोडायलें 

पूण घर दार उगडिना 


घराची कांय चूक ना 

घरान म्हण कितली वाट पळोवप? 

कितलो वेळ हांव दारा भायर सोंपणार बसलो 
मागीर थयच अड पडलो 

एकलेपणाचो स्वास हड्ड्यांत घेत 
रातकिड्याची किरकीर आयकत 

उक्त्या मळबांतली नखेत्रां मेजीत 

मागीर केन्ना तरी जाग आयली 


आंग ठणठणटालें 

शियाळ वारे सणसणटालें 
घराचो राग गेलो काय? 
ल्हवूच दार धुकल्ळे तें उगडलें 
शेदरेर पडून 

चादर आगार ओडली 


घर बाबडें दीसरात एकटेच आसा 


22.2.2004 

सपनांचे पछतडी 


सपनांचे पलतडी 
सपनाच सपनां 
सपनांचे आलतडी 
कोण गायती कवनां? 


कवनां कोणा सुखाचीं 
कवनां कोणा दुखाचीं 
खंय तरी शेणिल्ल्या 
अमुर॒पिक्या मोगाचीं 


आलतडीच्या माटवात 
खेळ खेळटी बावुलीं 
कांय गोरी, काय काळीं 
कांय सोबीत सावुळीं 


पायां वाजती पांयजणां 
मनां मात रूणझुणा 

देखी दोळे काळे निळे 
कोणा सोदती कोण जाणा! 


आलतडीच्या माटवांतु 
नाचु रंगला 
दोळ्यांच्या उदकांतु 
स्वासू घुस्पला 
25.8.2004 ` 


कावळ्याचे Bre / 70 


सांपेषण 


घार मळबांत उडटा 

उडप कितलें सोपें न्हय? 
नुस्ते उदकांत पेंवता 
पेवप कितले सोपें न्हय? 
कुपां मळबांत उबतात 
say कितले सोपें न्हय? 
दर्या दर्यात गाजता 

गाजप कितलें सोंपें न्हय? 
सुर्या अंतराळांत जळटा 
जळप कितलें सोपें न्हय? 
सदाफुली सदाच हासता 
हांसप कितले सोपे न्हय? 
पयस कोण तरी सदांच रडटा 
रडप कितले सोपें न्हय? 
उदक उदकात व्हावता 
व्हावप कितलें सोपें न्हय? 
हांव दर खिणाक जगतां 
जगप इतलें कठीण कशे? 
हांव दर खिणाक मरतां 
मरपूय Sas कठीण कशे? 


25.9.2004 

जल्म 


जिणेक सपन फुलां 

सपन फुलांक यादी पिलां 
यादी पिलांचे आंग 

तांबडे सार 

रगत धावता पळे चारीवटयां 


यादी पिला वळवळटात 
यादी पिला वेटाळटात 

यादी पिला तानेतात 

यादी पिला भुकेतात 

यादी पिला म्हाका धरतात 
यादी पिला म्हाका गिळटात 
चाबनासतना 

हांव भियेतां, 

हांव आङ्डतां, 
हांव हुयेली मारतां, 
हांव रडटा, 

हांव तळमळटा, 
हांव घुसमट्टां, 
हांव मरतां 

आनी मागीर 

हांव जल्माक येता 
परतून एकदां 
तांबड़ो सार 





मागीर हांव धांवत सुट्टां 
प्राण हङ्ड्यांत घेवन 
कांटे-कुटे, गुंडे माङ्डीत 
मेळत ते वटेन 

पूण 

म्हजे फाटल्यान 

यादी पिलां 

म्हाका सोदीत 

सळसळत येतात 
काळ्या काळ्या सोरपां भशेन 
म्हाका गिळपाक 

परतून एकदां 


16.10.2004 

झर 


ल्हानपणा सावन 
अचकीत 

कितें तरी जाले की 
म्हज्या दोळ्यांतसून 
उदक व्हांवत रावता 


हावे केन्ना तरी 
आवयक विचारिल्ले 
“म्हाका अशें कित्याक जाता गे आई? 


आवय थोड़ो वेळ ओग्गीशी जाल्ली 
मागीर तिणे सांगिल्ले 

'तू पोटांत आसतना 

तुजो बापूय आठ आठ दीस 

घराच पावनासलो 

आनी हांव हुंबर्‍्यार बसतालीं 

दोळे गळयत 

वाट पळयत 

मागीर कोणायकूय सांगून 

तुज्या बापायक सोदून हाडचो पड 
मागीर केन्ना तरी testi दुकां सुकली 
तीं तुज्या दोळ्यांतसून 

व्हांवतात दिसता पुता 

एक दीस आवय गेली 
आनी मागीर बापुयूय भायर पडलो 


लग्न जातकच केन्ना तरी बायलेन विचारलें 

'तुज्या दोळ्यांत झर आसा काय कितें? 

सारके उदक व्हांवत आसता 

आवयन म्हाका जें सांगिल्लें 

तें म्हजे बायलेक सांगल्यार तिका समजतलें काय? 


TEST बायल भुरग्यांक सोडून 
हाव केन्ना भायर रावलोच ना 
म्हाका केन्ना सोदूंन हाडचो पडलोच ना 


बायल भुरगीं केन्ना भायर सरलीं जाल्यार 
आनी वेळार परतलीनात जाल्यार 

हाव घराचे.गॅलरींत Sal आसतां 
काळोख दाटत वता 


तशी भितर खय तरी पयस झर पाझरूक लागता 
आनी हाव उदकाची वाट पळयत रावता 


14.11.2004 

{ 


उदक कुपांतुले 
उदक पावसांतुलें 


उदक फातरांतुलें 
उदक दोंगरांतुलें 


उदक मात्येंतुर्ले 
उदक खळयेतुलें 

उदक न्हंयेतुले 
उदक तळयेंतुले 


उदक शेतांतुले 
उदक भातांतुले 


उदक दर्यातुले 
उदक सुर्यातुले 


उदक मुळांतुले 
उदक झाडांतुले 


उदक दवांतुले 
उदक म्होवांतुले 


उदक रगतांतुळे 
उदक काळजांतुले 


उदक रागातुले 
उदक मोगातुले 


उदक दोळ्यांतुले 
उदक उदकांतुले 


2.2.2005 

दोळे 


एका दोळ्यांत सूख 
एका दोळ््यांत दूक 


एका दोळ्यांत दर्या 
एका दोळ्यांत सुर्या 


एका दोळ्यांत उजवाड़ 
एका दोळ्यांत काळोख 


एका दोळ्यांत ald 
एका दोळ्यांत पावस 


एका दोळ्यांत मोग 
एका दोळ्यांत भोग 


एका दोळ्यांत जल्म 
एका दोळ्यांत मर्ण 


एका दोळ्यांत तू 
एका दोळ्यांत हांव 


म्हज्या दोळ्यांत तू 
तुज्या दोळ्यांत हांव 


17.6.2005 

पावस 


पावस भिजयता 
पावस रुजयता 
पावस व्हांवयता 
पावस न्हाणयता 
पावस झोडटा 
पावस मोडटा 
पावस धाडायता 
पावस माडयता 
पावस बुडयता 
पावस हुबयता 
पावस हुमटायता 
पावस घुस्मटायता 
पावस रडयता 
पावस हांसयता 
पावस फुलयता 
पावस दुखयता 


कित्याचेच म्हाका वायट दिसना 


पूण खूबदां 
वळख लेगीत दाखयना 
ताचो म्हाका खूब राग येता 


21.7.2005 

उपरांत 


हांवूच म्हजी आवय जालों 
आनी म्हाका मांडयेर घेतलो 
हांवूच म्हजी आवय जावन 
म्हजी खाडकी हालयली 
केसांनी हात भोवडायलो 
खातकुतल्यो केल्यो 

ओठ चुमले 

कान ओडले 

पोले चिड्डिले 

म्हाका दुखलें 

हावे आङ्डी मारीत 

सगले घर माथ्यार घेतलें 

हांवूच म्हजी आवय जावन 
म्हाका बाबापुता केलो 

आंब्या वयलो काको दाखयलो 
शेजान्नील्या हामाक आपयली 
काकीबायल्या कुतूक उलो मारलो 
म्य़ांव म्यांव म्हळे 

कोंब्याक शो शो केलें 

पिपी दिली 

दुदूदिलो 

पूण म्हज्यो आङ्डी थांबनात 
सारको बोब मारीत आसां 
आवय गे आवय गे! 


हांवूच म्हजी आवय जालों 
आनी म्हाका माडयेर घेतलो 


मात 
म्हजी आवय मेले उपरांत 


13.10.2005 

सोंपणां 


पयली आवय मेली 

ती पुण्यवान 

आपूण सवायशीण मरची 
अशी तिची इत्सा 


बापूय मरूक तयार नासलो 

पूण जाणटेपण वाडत गेलें 
कितलीशींच वर्सा हांतरुणार पडून 
ताकाय बी मरचेंच पडलें 


हांवूय बी एक दीस मेलों 


यमाच्या सेवकांनी म्हजी गुठली उखलून 
सर्गाच्या दारार सोडली 

पळयत जाल्यार 

म्हजो बापूय आनी म्हजी आवय 
सर्गाच्या सोंपणांचेर बसून आसात 

ala विचारलें 

'आये अजुनूय तुमी हांगाच ? ' 

आवयन महणलें 'पळय रे पुता, 

म्हाका सर्गात घेतात 
पूण तुज्या बापायक सर्गात घेनात. 

हांव तुज्या बापाय बगर 

सर्गात एकली कशी रावू? 


तू येतलो म्हण 

आमी तुजीच वाट पळयतालीं 
किते तरी कर रे बाबा 

कसोय तरी बापायक सर्गात पावय 


हांव आनीक किते करतलों ? 
आयुश्यभर आवयन सांगळे तें केलें 


हावे सर्गाच्या जनेलांतसून भितर नदर मारली 
जाल्यार शेकड्यांनी लोक 

पूण कोणूच वळखीचो दिसना 

म्हजे वळखीचे सगळे खंय पावले काय? 


30.10.2005 

घर 


एक एक चिरो 

एक एक दार 

एक एक WAS 

एक एक वांसो 

एक एक नळो 
जमोवन 

हावे घर बादिल्ले 
आवयबापूय 
भावभयणां खातीर 
मागीर 

एक एक करून 
सगळीं नाच्च जालीं 
हांव उरलो एकलोंच 
मागीर म्हळे आतां आनीक घर कित्याक? 


घर सोडले 

चलत रावलों 

वाट फुटत थंय 

पायां पोंदा भगभगपी धर्तरी 

आनी तकलेर जळजळपी सुर्या 
वाटेर तळपार बसून हम पुसतालों 
आयलों ते वाटेर नदर मारल्यार 
म्हजे फाटल्यान 

एक एक चिरो 

एक एक दार 
एक एक जनेल 

एक एक वांसो 

एक एक नळो 

सगळे fit करून एकठांय जाले 
म्हजे फुड्यांत म्हर्जे घर Sal रावले 
हावें कपलार हात मारलो 
बेगिबेगीन उठलो 

आनी वाटेक लागलों 

सडसडीत पावला उखलीत 


कांय वेळान 
फाटल्यान पळयल्यार 
एक एक चिरो, दार, जनेल, वासो, नळो 


हाव उबो रावलों 

सगळ्यांक हात जोडून 
नमस्कार केलो 

आनी जीव घेवन धांवत सुटलो 
फाटीं पळयनासतना 
सांसणाचो.... 


6.11.2005 

$ 


आवयपण 


हाव जेन्ना जल्माक आयलो 

तेन्ना रडटालों काय हांसतालों ? 

हांव जालो तेन्ना आवयक खूब त्रास जाले काय? 
म्हर्जे रूप कोणाचें? 

आवयचे काय बापायचें? 

म्हाका कोणें नांव दवरलें? 

आवयन? बापायन? काय आनीक कोणें ? 
आवयचो हात सोडून हांव केन्ना उबो रावलों ? 

हांव आवयक त्रास दितालों काय ना? 

आवय म्हाका मारताली काय ना? 

भूक लागतकच हांव आवय कडेन कितें मागतालों ? 
दुदू, चॉकलेट, उंडो काय बिस्कीट? 

हाव आवयक आवड़टालों काय ना? 

हांव आवयक धर म्हणटालों काय सकयल सोड म्हणटालो ? 
हावे कोणाक पयलो उलो मारलो? 

आवयक काय बापायक? 

हे सगळे भुरगेपणांतले प्रस्न 

म्हज्या मनांत उप्रासतात 

मजा म्हणल्यार भुरगेपण म्हर्जेच 

पूण म्हाकाच खबर ना 

आतां आवयक विचारतलों म्हणल्यार 
तीय बाबडी मरून गेली 


मरचे पयलीं हावे हे सगळें तिका विचारचें 


म्हण ती वाट पळयताली काय? 


11.11.2005 

निवड 


तुका बापायची निवड करूक मेळना 
तुका आवयची निवड करूंक मेळना 
तुका भावाची निवड करूंक मेळना 
तुका भयणीची निवड करूक मेळना 
तुका बापोलयाची निवड करूक मेळना 
तुका मामाची निवड करूंक मेळना 


तुका फकत बायलेची निवड करूक मेळटा 
तुका मांवाची निवड करूंक मेळना 

तुका मांयची निवड करूक मेळना 

तुका मेवणेची निवड करूक मेळना 


तुका मेवण्याची निवड करूक मेळना 


पूण खूब वर्सानी तुका कळटा 
da बायलेची निवड करूक ना 


तुजे बायलेनूच तुजी निवड़ केल्या 
आतां निवड ga केली किते? 
वा तुजे बायलेन केली किते? 


नशिबांतले कोणाक चुकता? 


17.7.2006 

पळेतां पळेतां 


पळेता पळेतां 
सामकार आशिल्ल्या 
झाडाक पांखां फुटलीं 
आनी तें उडूंक लागलें 
परदेशी पक्षा वरी 


थोड्या वेळान दुसर्‍या झाडाक पांखां फुटलीं 
आनी तेय झाड उडूक लागलें 

मागीर ताचे कुशीकच्या झाडाक 

पाखा फुटली 

आनी तेय SSH लागलें 

मागीर चवर्थे 

मागीर पांचवें 

मागीर सर्वे 

मागीर सातवें 

मागीर एका फाटल्यान एक 
सगळींच उडूक लागलीं 
ल्हान मोटीं झाडां 

आख्खे रानूच 

ऊंच मळबांत 

सगळे मळब दाट पाचवेंचार 
कांय वेळान सगळे रिते रिते 
खंय उडून गेलीं काय 

सगळी झाडां? धर्तरी सोडून? 


मनीस सुटला कापीत तांची वंशावळ 
आतां आमचें कशे जातले? 

आतां खंयचीं कुपां? 

खंयचो पावस? 

खंयचे उदक? 

खंयचो दर्या? 


आतां सगळें सुकून वतलें 

दोळ्यांतल्या उदकाचो निमाणो थेंब लेगीत 
तळतळट्या सड्यार 

भगभगत्या उज्यात 

गोबोर जातलो मनीसजातीचो 

गोबोर 

पळेता पळेतां 


17.7.2006 

वंश 


दोगांयनी मेळून ल्हानसो घोटेर बांदला 
झाडाचे बारकेले खांदयेर 

तो लोबकळटा 

साप्प तोकार 

वाऱ्या वांगडा हेवटेन तेवटेन हालता 
तेन्ना सुकण्याचे काळीज कलकलता 


आपले इल्लेशे तांती ते उबयता 
रात दीस 

ताका भूक लागना 

ताका तान लागना 

ताका न्हीद लागना 

फकत एकूच काम 

उबोवप 

उबोवप 

आनी उबोवप 

तांतयांत जीव धरला 

तो वाडत आसा 

तातूंत रगत, मास, प्राण 
खिणाखिणाक भरत आसा 
मासाचो गुळो वाडत वतलो 
ताका आकार येतलो 

एक दीस तांती फुट्टलें 

ताच्या पिलाचो जल्म जातलो 
ते वाडटलें 

ताच्या ताबसार आगाक पिसा येतलीं 
ताका दिसूंक लागतलो 

दिगत आसमत 

शीम नाशिल्लो 

ताका पाखा फुट्टलीं 

एक दीस तें पील उडून वतलें 


मागीर तें सुकणे 


परत घोंटेर बांदून 
adi उबोवक Fade काय? 


24.7.2006 

वसती 


काळजात रान वाडत आसा 
म्हजे सो रे-धायरे, इश्टगण 
एक एक झाड जावन 

त्या रानांत वसतेक आयल्यात 


मायेन गोपान ओडून गळ मेरेन 
तकलेर तेल थापपी आजी 


मध्यान राती म्हाका खाक मारून 

धांप लागिल्ली आसतना 

जागो जावन 

कांदो धाडावन रोस करून दिवपी चुलतो 


अर्द पोटार कडकडून भूक लागिल्ली आसतना 
भट्टेर व्हरून पानके खावोवपी धाकलो मामा 

तिनसांजे 

देवाक दिवो पेटोवपा वेळार 
तांदूळ गोटो हाडटलो म्हण 
म्हाका मांडयेर घेवन 

घोवाचे वाटे कडेन नदर लावन 
हुंबऱ्यार बशिल्ली आवय 


म्हाका आवडटात म्हण 

पडीच्या मापांत 

आंबट गोड़ अमुरपिकीं बोरां लिपोवन 
शः ळेच्या रस्त्या वटयां नदर लावन 
म्हजी वाट पळोवपी 

उमेदीच्या वयार कॅन्सरान गेल्ली मावशी 


पिसावल्ल्या सुण्यान घांस मारतकूच 
कांय दिसांनी quar वरी आङ्डत 
जीव सोडिल्लो ल्हानपणातलो इश्ट पांडू 


जेवणाचे नाना तरेचे पदार्थ करपी 
पूण हट्टीपणान 

आपल्याच पायार 

गुडो मारून 

आपले आयुश्य 

उद्ध्वस्त करून घेतिल्ली भयण 

शाळेंत म्हजे बाराबर शिकपी, 
संवसाराक लागतकच 

बेबद्या मदांत घोवाच्या 

छळाक विटून जीव दिल्ली इश्टीण 


फुडले भोग भोगचे पडटले म्हूण 
म्हजो जल्म जावचे पयलींच 
कसले तरी निमित्त जावन 
भायर पडिल्लो व्हडलो भाव 


आनी ह्या सगल्यां वांगडा कितलेशेच 
जिविताचे वाटेर जीव लावन गेल्ले 


थोड्या दिसांनी 
हांवूय एक झाड जावन 
तांचे वांगडा वसतेक वचपाचो आसां 


24.7.2006 

आपले आपूण 


अथांग उदकांतल्यान 

सात दर्या पेंवन 

गर्भार कांसवीण 

वेळे वयले tad 

खड्डो उसपून 

खूब तांतयां घालता 
आपल्या पायानी 

तांचेर रेव थापटून परत वता 
ती आनीक परती येना 


मागीर काय दीस 

आनी काय राती उपरात 

तीं तांतयां फोडून 

पिला भायर सरतात 

ल्हवूच रेंवेतल्यान तोंड भायर काडून 
अदमास घेतात 

उदकाचो 

दर्याचो 

मागीर वेळ पळोवन 

धावक लागतात उदका वटयां 

कोणाक कावळो उखलता 
कोणाक सुणो खाता 
कोणाक घोण उबारता 
कोणाक सोरोप गिळटा 
कोणाक मानगें खाता 
उदकांत पाव म्हणसर 


उदकांतूय पिलांक खावपी 
नाना तरांची नुस्ती आसात 
तांच्या तोंडांतसून कोण सु! ' 


वांचल्यार वांचलें 
शंबरांतलें एक पील 
पूण ताका केन्नाच 
ताची आवय भेटना 
अथांग खोल उदकांत 
ताका शिकचें पडटा 
जगपाक 

आपले आपूण 


25.7.2006 

काळीज पक्षी 


अशे कशे उडून वतात 
यादींचे काळीज पक्षी? 


एक कोगळेच्या चवरिल्ल्या आब्यार 

एक चानयेच्या दाट पणसार 

एक किरांचे आंबट गोड़ बोरीर 

एक तांबड्या फुलांनी भरिल्ले साळोऱयांचे सांवरीर 
एक पानां विणे फुलिल्ल्या 

धव्याफुल्ल चाफ्यार 


एक घमघमत्या सुरंगेर 

एक ऊच एकसुर्‍्या माड़ार 

एक पोपटाचे पाचवे पेरीर 

एक दाट वसतीच्या वडार 

एक फुलानफूल झडयतल्या पारजतार 
एक सुखान भरिल्ल्या केशरी गुलमोहरार 


अशे कशे उडून वतात 
यादींचे काळीज पक्षी? 


म्हाका एकटो सोडून! 


29.7.2006 

नातें 


हांवे आवयक किराटून सांगले 
तूं म्हजी आवय न्हय, 

वैरीण 

साता जल्माची 

तुर्वे आयुष्यभर म्हाका खालो 
बापायर्ची रिणां भरपाक, 
भावार्ची शिक्षणा करपाक, 
भयणींचीं लग्नां करून दिवपाक, 
तुज्या संवसाराचो गाडो ओडपाक, 
रगड्यान रगडून रगडून 

म्हजो रोस काडलो 

हैं सगळें आयकून आयकून 
हांव सामकार आसतना 

एक दीस आवयन हात जोडले 

तिका सारके दिश्टी पडनासलें 

. मागीर कांय दिसांनी ती गेली 
आपल्या अनंत अंतीम प्रवासाक 
ती सामकी भावार्थी 

तुळशीक उदक घालेबगर 

तिचो दीस सुरू जायनासलो 
देवाक दिवो लायलेबगर 

तिची रात सुरू जायनासली 
तिणे कोणाक हात जोडले? 
देवाक 

दैवाक 

काय म्हाका? 

आयजूय काळेकिट्ट काळखे रातीं 
हांव सट्ट करून जागो जातां 
येवजितां 

वच्चे पयलीं 

आवयन कोणाक हात जोडले? 
मागीर 

हांवूय आपसूक हात जोडटां 
कोणाक? 

देवाक? 

दैवाक? 

काय आवयक? 


1< 8.2006 

आसप 


केन्ना केन्ना 

हांव आसा काय ना? 

तेंच म्हाका कळना 

म्हणजे हांव आसां 

d हांव जाणां 

पूण हांव खरोच आसां 
अशें म्हाका दिसना 
मदींच आसां कसो दिसता 
मदींच ना कसो दिसता 


म्हजी आजी आतां ना 

पूण ती आसा कशी दिसता 
घरांत मनशां आसुनूय 

हांव जेन्ना एकटों आसता 

तेन्ना ती म्हाका विचारता 

आरे, तकलेर तेल घालून थापटूं?' 
म्हज्या भुरगेपणांत ती म्हाका 
मांडयेर घेवन तकलेर तेल थापी 
आखो माखो 

तेल माखो 

तेलकाराचो गाड़गो Pest 

तेल गे तेल 

मागीर हांव जाग्यार येतालों 
म्हाका मेकळें मेकळें दिसतालें 

म्हाका भाव आसात, 
भयणी आसात 
पूण तीं नात कशीं दिसतात 


म्हजे लग्न जावन खूब वर्सा जालीं 
पूण फांतो डेर 

अचकीत जाग येवन 

“ही आनीक कोण कुशीक न्हिदल्या?' 
अशे दिसता 


म्हजो लंगोटीयार इश्ट दासू 

आमी खेळटाले त्या ग्रांबडा कुशीक 
देवळा भोंवती प्रदक्षिणा काडटना 
म्हजे बरोबर आसता 

म्हणजे खरो आतां तो ना 

पूण शाळेचे वाटेर चलतना 
आयजूय तो म्हजे वांगडा चलता 
आमी दोगूय शाळेत वांगडा वताले 


आमचें घर आतां मोडून पडलां 


पूण हांव थंय वचत जाल्यार 
ते पयलीं आशिल्ले तशेच उबे रावता 

म्हजी आवय भायर येवन 

तुळशीक उदक घालता 

खरें म्हणल्यार म्हजी आवय आतां ना 
आनी ती तुळसूय ना 


काल हांव दोतोराक दाखोवंक Nest 
हाबें ताका सांगळे 

'केन्ना केन्ना 

हांव आसां काय ना 

तेंच म्हाका कळना 

म्हणजे हाव आसां 

तें हाव जाणा 

पूण हांव खरोच आसां 

अशें म्हाका दिसना” 


दोतोर पट्ट करून 

उड़की मारून उबो रावलो 

ताणें ted, “दी ताळी 

Yeo गणीत, 

म्हाकाय बी ज्युस्त अशेच दिसता' 


20.9.2006 

हांव जरी आसलों हांगा 
हांव जरी नासलों हांगा 
हांव हांगचो न्हय 


हांव जरी खेळ्ळो हांगा 


हाव जरी नाचलों हांगा 
हांव हांगचो न्हय 

हांव जरी रडलो हांगा 
हांव जरी हांसलों हांगा 
हांव हांगचो न्हय 


हांव जरी न्हिदलों हांगा 
हांव जरी उठलो हांगा 
हांव हांगचो न्हय 


हाव जरी रावलो हांगा 
हाव जरी गावलो हांगा 
हाव हांगचो न्हय 


हांव जरी उरलों हांगा 
हाव जरी वसलों हांगा 
हाव हांगचो न्हय 

हांव जरी जगलों हांगा 
हांव जरी मेलो हांगा 
हांव हांगचो न्हय 


26.9.2006 

वस्त्र 


“थोडें पणज्याचे 

थोडे पणजेचें 

थोडें आज्याचे 

थोडें आजयेचें 

थोडे बापायचें 

थोडें आवयचें 

थोडें मामाचे 

थोडे चुलत्याचें 

थोडें भावाचे 

थोडें भयणीचें 

अशे थोडें थोडे मेळून तूं घडला' 

हैं म्हाका 

देवळाच्या सोपणार बशिल्लो आसतना 
भगव्या वस्त्रातल्या एका मनशान सांगले 

हांवे हरशीं विचारूक नासले 
ताणें सांगलेंच म्हण हांवे फुडे म्हळें 
मागीर आपूण म्हण कोण नासता तर? 


“आज मेरेन तेंच हाव सोदतालों' अशे सांगून 
म्हजेच सामकार 

ताणे आपली भगवीं वस्त्रां देवयलीं 

आनी म्हज्या हातांत दिलीं 

देवळाचीं सोपणां उतरत तो चलत रावलो 


हांव तीं वस्त्रा घेवन 

एके वटयां देवाक 

आनी दुसरे वटयां 

तो मनीस गेले वाटे कडे पळेत आसां 


दर्शनाक येवपी लोकांनी वाजयल्ल्या घांटींचो 
ठणू ठणू आवाज कानार पडत आसा 


मागीर म्हज्या लक्षात आयले 
हाव अनाथ 
हें ताका सांगपाचें हांव विसरुनूच गेलों 


2.10.2006 

भोग 


ताचें नांव 

तेंच म्हर्जे नांव 
ताचें आडनांव 

da म्हजे आडनाव 


तो नुस्ते मटण खाता 
हांव शिवराक 

तो देवळांत वचना 
हांव देवळांत वतां 
तो सोरो पियेता 

हांव सोरो पियेना 

तो जुगार खेळटा 
हांव जुगार खेळना 
ताका सगळें लागता 
हांव सुको सडसडीत 


तो आनी हाव मेलो 
एकाच दिसा 
एकाच अपघातात 
एकाच वेळार 

यमाच्या दुतांनी 

आमकां दोगांकूय वयर व्हेले 
ताका सर्गात धाडलो 

म्हाका नरकांत 

हांवे बोब मारीत सांगले- 
'तुमची कितें तरी चूक जाता 
तो नरकांत वचपाचो 

हांव सर्गांत 

ताणे कसलेच पुण्य करूक ना 
हांवे कसलेच पाप HEH ना 
Fest कोणेंच आयकलेंना 
नरकांत म्हजे हाल चल्ल्यात 
सगळ्या सामकार 


अवेर म्हाका झेलाचे लादयेर 
उक्तो न्हिदोवन 

फाटीर सळसळट्या तेलाचो 
एक एक थेंब घालीत रावले 
दीसभर 

एका थेंबाक एक फोड़ 

एका थेंबाक एक फोड़ 
फोडार फोड़ फोड़ार फोड़ 
आख्खी कूड एक फोड जाली 
प्राण वचून वचना 

` पयर बोकड्या वरी म्हाका 

जितोच सोलून काडलो 

आनी पांयांक हूक लावन हमकळायलो 
तकली सकयल पाय वयर 


काल मोट्टे कायलींत 
सळसळस्या उदकांत घालून 
म्हाका भाजून काडलो 


सकाळीं कोंबडे वरी म्हजी मान कापून 
म्हाका फडफडायलो 

आनी मागीर लांकडार धरून 

म्हजे सपासप कुड़के केले 

कोयत्याचे घाव घालीत 


सध्या म्हज्या आगातल्यान 
एक मोट्टो लोखंडाचो वारांव तोपून 


म्हजी तंदुरी भाजपाचे काम चालू आसा 


आतां कितें म्हण करू हांव? 


11.10.2006 

जाळे 


कोळी विणटा जाळे 
एक धागो आवयचो 
एक धागो मामाचो 
एक धागो बापायचो 
एक धागो बापोलयाचो 
एक धागो भयणीचो 
एक धागो भावोजीचो 
एक धागो भावाचो 
एक धागो भावजयेचो 
एक धागो बायलेचो 
एक धागो मेवण्याचो 
एक धागो धुवेचो 
एक धागो जांवयाचो 
एक धागो पुताचो 
एक धागो सुनेचो 


म्हजो धागो खयचो ? 


हांव कोण? 

जाळे विणपी कोळी? 

काय जाळ्यांत घुस्पल्लो जीव? 
काय कोळी हांवूच? 

जाळ्यांत घुस्पल्लो जीव हांवूच? 


24.10.2006 

अंत्ययात्रा 


आयुश्य सोंपता म्हणसर 
भोवतेक सगळ्यांक 

सगळे भोगूंक मेळटा 

सगळें पळोवंक मेळटा 
दुर्दैवान पळोवंक मेळना 
आपली स्वताची अंत्ययात्रा 


आपूण मेलों की 

कोण Wel, कोण LSAT 

ते पळोवंक मेळना 

कोण चड़ Wel, कोण कमी Wet 
ते आयकूक येना 

कोण खतर्‍्यांनी रडटा 

कोण मानम्याचीं दुकां गळयता ते दिसना 
कोण आपले खातीर Wet 

कोण आपल्या नावान रडटा 

ते दिश्टी पडना 

आपले रडटात काय भलतेच रडटात 
तेय समजना 

भटाक कोण आपयता? 

निसण कोण बांदता? 

केळीचें पान कोण हाडटा? 

सूप, धवो कपडो, मडके कोण घेवन येता? 
शववाहिका कोण मागयता? 

तें दोळे उगकते उरल्यार लेगीत दिसना 
आपली सारी कशी दाळ्ळ्या 

लाकडां सुकी आसात काय ओलीं? 
कोण कोण आयल्यात? 

कोण कोण येवक नात? 

कोण किते उलयतात? 

कायच कळना 


बरें, जितो आसतना 

हें सगले घडोवन पळेतलो म्हणल्यार अडचण 
अत्ययात्रेचे रंगीत तालमीक 

कोण आपयल्यार येतलो 

हाची गॅरंटी ना 


मनीस जितो आसतना म्हण रडप? 
जित्या मनशाक निसणीक बांदप? 
आपयल्यार भट लेगीत येवचो ना 
जित्या मनशाक व्हरपाक शववाहिंका 
मेळप कुस्तार 


113 / Baad we 


“RR 


समजात 

कोणा इव्हेंट मॅनेजराक' दिलो 'काँट्रॅक्‍्ट' 
लोक आयलेय बी 

रडलेय बी 

म्हाका निसणीक बांदलोय बी 

भटाक उखलून हाडलोय बी 

सारी दाळून वयर दवरलोय बी 

मत्रपाठ चलताय बी 

आनी इतल्यान चुकून कोणें उजो लायलोय बी 
लाकडां सुकी आसलींय बी 

सारी वयल्यान बेगिबेगीन उठलोंय बी 

पूण कोणेंय दुस्मानान परत उज्यांत धुकल्लो जाल्यार 
सांपली रंगीत तालीम 

केदी मोटी जोखीम! 

जिवार येवपी ह्यो भानगडी जाय कोणाक? 
पाड पडूं ते रंगीत तालमेचें 

मागीर रडटात ते रडूं 

आनी व्हरतात तें व्हरू 

आनी करतात तें करू 

गोबोर 


मरतकूच किते फरक पडटा? 


17.12.2006 

हांव आसां 


हांव आसां 

म्हज्या दोळ्यांतल्या मळबांत 
फुला रंगरंगी इंद्रधोणू 
पाचवीचार गर्भार धर्तरी 

हांव पळयतां 

उजवाड काळोख 

ल्हारेवपी दर्या 

धगधगपी सुर्या 

हांव आसां 


हांव आसां 

हांव कानांनी आयकतां 

झाडांच्या सळसळट्या पानांचे गायन 
सुकण्यांचो आनंदोत्सव 

खळखळत व्हांवपी उदकाचो नाद 
सैमाचो सृजनोत्सव 

हांव आसां 


हांव आसां 

हांव गंध घेतां मातर्येतले मायेचो 
व्हांवत्या वाऱ्याचो 

ल्हवपीक फुलून पाकळ्या पाकळ्यांनी 
उजवाडाक येवकार दिवपी कळयांचो 
हांव आसां 

WORLD KONKANI LIBARY 
हांव आसां | 


हांव भोगतां स्पर्श | | || 


बायलेचे कुडीचो Accn No: 003083 
भुरण्यांच्या हावेसांचो 

घराच्या वणटींचो 

देवा फुडले पणटेचो 

हांव आसां 




















हांव आसां 

हांव पळयतां सपनां 
पुनर्जल्माचीं 

हांव भोगता सुवाळे 
सात जल्मांच्या मरणांचे 
हांव आसां 


हांव आसां 

हांव मरता 

हांव जल्मता 

हांव परतून मरतां 

हांव परतून जल्मतां 
हांव आसा 

जितोजिवो ह्या खिणाक 


हांव आसां 
8.8.2007 


कावळ्यार्चे ae / 116 


मुक्ती 


तुजे स्वागत करपाक 

हांव सदैव तयार आसां 

हांव तुजी केन्नाच्यान वाट पळयतां 
चार दीस 

हांसचो रडचो 

नाचचो फुलचो 

दुखेवंचो सुखेवंचो 

म्हण तुका धाडलेलो 

आतां तुजो वेळ सोपत आयला 


सूख खीणयाळें 

तशेच दुख्खूय खीणयाळें 

पूण दर एकान अणभव घेवचोच पडटा 
सूख दुख्ख आपलें आपणेंच भोगचे पडटा 


117 / कावळ्याचे we 





जें बरें केलें 

ताची खोशी घेवन यो 

जें वायट केलें 

ताचो पश्चात्ताप करीत यो 
सगल्यांक सूख मेळचें अशें म्हण 
जांणी जांणी तुका सूख दिलें 

तांचे उपकार मान 

जांणी जाणी तुका दुख्ख दिले 
तांचेय देव बरें करू म्हण 
जे तुजे वांगडा रावले 

तांकां गोपांत धर 

जांणी तुका त्रास दिले 

तांचोय तूं निरोप घे 

निमाणें सगळे आपलेच 

तुका इतलेंच सांगतां की Fa आतां 
तुज्या मूळ घरा परतुपाचें आसा 
तेन्ना जें किते तुवें जोडलां 

तें थंयच दवरून तुका येवचे पडले 
सगली वस्त्रां देवोबन 

तुका निर्वस्त्र जावन येवचें पडटलें 
तूं जसो थंय गेल्लो 

त्याच रुपांत तुका परत येवचें पडटर्ल 
फकत तुजे मूळ तेज घेवन 

म्हाका पळोवन भियेवं नाका 

मूळ घरा परत येवपाक भ॑य कसलो ? 
दोळ्यांत दूक कित्याक? 

da हांसत येवंक जाय 

कारण तू मुक्त जावन येत आसा. 

आतां तुका कसलेच बंधन उरचें ना 
वेळाचें 

नात्याचें 

कर्तव्याचे 

दुख्खाचे 

मोगार्चे 

दुस्मानकायेचे 

तूं परत येतलो म्हूण 

हांगाचे सगले खोशी आसात 

तूं येतलो म्हण उमळशिकेन वाट पळयत 
चडशे तुजेच 

ड्श्ट 

सोयरेधायरे 

वाडवडील 

तुजे दुस्मान लेगीत दुस्मानकाय विसरून 
तुका गोपांत घेवंक रावल्यात 

खरें म्हणल्यार तुर्वे वेळ वगडावंक जायना 
आमी तुजे वाटेर फुलां शिंपडायल्यांत 
बेगीन यो 


20.9.2007 

कावळ्याचें स्राद्ध 


कावळिणीन पुताक विचारलें, 

आरे 

बापायचें Ale करिना? f 
कावळ्याच्या पुतान म्हळे, | 
बापायन म्हजे खातीर कितें Fai? 
कावळिणीन म्हळें 

बापायन तुजे खातीर 

कायच Hoh ना आसत 

पूण तुका जल्म तरीं दिला. मरे? 


कावळ्याच्या पुतान,रागान 
दोन-तीनदां तकंली आए्रट्रिली 

आनी कावळेभटागेर गेलं ५ 
कावळेभटान तीथ काडून feet | 


कावळ्याच्या पुतान स्राद्धाची. _.. „ ` 
सगळी तयारी केली नक tt 
स्राद्धा दिसा दोन in aa sat 

तातूंतली दोन दुकां झाडा मुळांत पडलीं 
आनी सुके मातयेंत जिरून गेलीं 


